

प्रादेशिक समाचार एकांश  
आकाशवाणी भोपाल  
दोहर समाचार

दिनांक 12.08.2024

समय: 2.10 PM

### हर घर तिरंगा अभियान

राजधानी भोपाल के नरेला विधानसभा क्षेत्र में आज तिरंगा यात्रा की शुरुआत मुख्यमंत्री डॉ. मोहन यादव ने सुभाष नगर आरओबी से तिरंगा लहराकर की। उन्होंने कहा कि पूरा देश तिरंगा के रंग में रंगा है:

कार्यक्रम में दो बार ओलम्पिक में कांस्य पदक जीतने वाली भारतीय हाकी टीम के मिड फील्डर विवेक सागर और शूटिंग में दो बार के ओलम्पियन व अर्जुन अवार्डी ऐश्वर्य प्रताप सिंह शामिल हुए। मुख्यमंत्री दोनों खिलाड़ियों को सम्मानित भी किया। यात्रा में कई स्कूलों, कॉलेज के छात्र-छात्राएं भी शामिल हुए। इस अवसर पर खेल एवं युवा कल्याण मंत्री विश्वास सारंग, भाजपा के प्रदेशाध्यक्ष विष्णुदत्त शर्मा और महापौर मालती राय समेत अन्य जनप्रतिनिधि और अधिकारी मौजूद रहे।

### हथकरघा-एक्सपो

केंद्रीय कपड़ा मंत्री गिरिराज सिंह ने कहा है कि अब हथकरघा कारीगरों को नेशनल इंस्टीट्यूट ऑफ फैशन टेक्नोलॉजी के साथ जोड़ा जा रहा है ताकि वे नए डिजाइन पेश कर सकें। हथकरघा के प्रति युवा पीढ़ी की प्रतिक्रिया के बारे में उन्होंने कहा कि विभिन्न डिजाइन और डेनिम रेशम युवा पीढ़ी के लिए एक फैशन बन गया है। श्री गिरिराज सिंह ने नईदिल्ली में आज एक कार्यक्रम में कहा कि हथकरघा क्षेत्र में भारत की कुल 90 प्रतिशत हिस्सेदारी है और 35 लाख से अधिक परिवार इस क्षेत्र में काम कर रहे हैं।

### प्रधानमंत्री-हाथी

प्रधानमंत्री नरेंद्र मोदी ने विश्व हाथी दिवस के अवसर पर हाथियों की सुरक्षा के लिए व्यापक प्रयासों की सराहना की है। एक सोशल मीडिया पोस्ट में प्रधानमंत्री ने कहा कि हाथी हमारी संस्कृति और इतिहास से जुड़े हुए हैं। श्री मोदी ने पिछले कुछ वर्षों में हाथियों की संख्या में हुई वृद्धि के लिए प्रयासों की सराहना की है।

### राज्य स्तरीय एचआईवी जागरूकता अभियान

मध्यप्रदेश राज्य एड्स नियंत्रण समिति द्वारा राज्य स्तरीय इंडिया फ़ाइट्स एचआईवी एंड एसटीआई सघन जागरूकता अभियान का संचालन किया जाएगा। उ०-मुख्यमंत्री राजेंद्र शुक्ल आज अंतरराष्ट्रीय युवा दिवस के अवसर पर भोपाल के समन्वय भवन में अपराह्न 4 बजे अभियान का शुभारंभ करेंगे। मध्यप्रदेश राज्य एड्स नियंत्रण समिति द्वारा आज से 12 अक्टूबर तक यह अभियान संचालित किया जायेगा। अभियान का उद्देश्य जनसामान्य विशेष रूप से 15 से 49 वर्ष आयुवर्ग के युवाओं के बीच एचआईवी-एड्स की जागरूकता बढ़ाना है। प्रदेश के प्राथमिकता के 10 जिलों

भोपाल, बड़वानी, खरगोन, धार, सतना, श्योपुर, जबलपुर, ग्वालियर, शिवपुरी एवं रतलाम में अभियान का विशेष फोकस रहेगा।

---

अहिल्या बाई होल्कर महिला सम्मेलन

प्रदेश में महिलाओं के सशक्तिकरण और सम्मान को बढ़ावा देने के उद्देश्य से आज भोपाल में मुख्यमंत्री निवास में देवी अहिल्या बाई होल्कर महिला जन-प्रतिनिधि सम्मेलन आयोजित किया गया है। सम्मेलन में मुख्यमंत्री डॉ. मोहन यादव महिला जन-प्रतिनिधियों से संवाद किया। सम्मेलन के माध्यम से समाज में महिला सम्मान और उनके योगदान को सराहने का संदेश दिया गया। सम्मेलन में महिला उत्थान से संबंधित विषयों पर चर्चा भी हुई। सम्मेलन में महिला महापौर, निकाय अध्यक्ष, सभापति एवं महिला पार्षद शामिल हुई।

---

मौसम

राजधानी भोपाल समेत प्रदेश के कई जिलों में सुबह से हल्की और रिमझिम बारिश हो रही है। अब तक प्रदेश में साढ़े 26 इंच बारिश हो चुकी है, जो सीजन की कुल बारिश की 71 प्रतिशत है। नर्मदापुरम-मंडला में सबसे ज्यादा सवा इंच बारिश हो गई। खंडवा-बैतूल में पौन इंच और सिवनी-सीधी में आधा इंच बारिश दर्ज की गई। भोपाल समेत कुछ जिलों में आज दिन भर हल्की बारिश और गरज-चमक का दौर जारी रहेगा।

---

अब कुछ समाचार संक्षेप में...

1. केंद्रीय संचार मंत्री ज्योतिरादित्य सिंधिया अने एकदिवसीय प्रवास के दौरान कल शिवपुरी आए। इस दौरान श्री सिंधिया ने कई कार्यक्रमों में भाग लिया।
2. जबलपुर में ग्वारीघाट क्षेत्र में नर्मदा तट के आसपास रहने वाले निराश्रित लोगों के स्वास्थ्य परीक्षण कर उन्हें आवश्यक दवाओं का वितरण किया गया।
3. नर्मदापुरम में जिला विधिक सेवा प्राधिकरण की ओर से 72 दिवसीय वृहद पौधरोपण अभियान के अंतर्गत औद्योगिक प्रशिक्षण संस्थान में पौधरोपण और विधिक साक्षरता शिविर का आयोजन किया गया।
4. खंडवा में श्रावण माह के चौथे सोमवार को आज ओंकारेश्वर में भगवान ओंकारेश्वर व ममलेश्वर की सवारी निकाली जाएगी। सवारी के नगर भ्रमण के दौरान वाहनों का प्रवेश प्रतिबंधित रहेगा।
5. बैतूल में दो साल पहले एक बुजुर्ग महिला के साथ दुष्कृत्य के मामले में न्यायालय ने 10 साल की सजा सुनाई है।

-----